

ULIED IR-RABA' T'GHAWDEX

(Fl-Okkażjoni tal-Ftuħ Uffiċjali tač-Ċentru Tagħhom)

Ta' MONS. ANTON GAUCI

Labor vincit omnia

Din hi l-ħajja tagħkom, bdiewa t'Għawdex ;
Dan huwa ġidkom, twajba ħbieb raħħala :
Dal-ġebel tagħkom u dil-makna kbira
Li f'art twelidna qatt ma rajna bħalha.

Meta bil-qilla tagħha x-xemx tkun tisreg
Fuqkom u fuq il-bhejjem ġwejda tagħkom,
Aghmlu kuraġġ : 'l hawn ħarsu u ftakru dejjem
Li din id-dar għad tilqa' frott dirgħajkom.

Kunu f'ħidmitkom bieżla u jgħinkom Alla,
Jibgħat l-ilmiet mis-Sema u l-art isebbah
Bi ħdura u frott li qalbkom b'kull ferħ jimla
Meta tiftakru f'xogh'lkom li jkun rebaħ.

Issa m'għadkomx minsija : hawn min jaħseb
Fikom u fl-għaraq nieżel donnu dmija
Magħsur minn wiċċkom b'id li ma tafx ħniena —
Id il-faqar u l-bżonn, id it-tbatija.

'L hawn dejjem iġru : din id-dwejra tagħkom.
Jekk hija tikber, intom tikbru magħha.
Hi trid terfagħkom, tieħu dejjem ħsiebkom,
Għax il-ġid tagħkom l-ewwel xewqa tagħha.